

رہبر معظم کے ساتھ قم کے ہزاروں افراد کی 19 دی کی مناسبت سے ملاقات - 9 / Jan / 2010

رہبر معظم انقلاب اسلامی حضرت آیت اللہ العظمیٰ خامنہ ای نے آج قم کے ہزاروں افراد سے ملاقات میں اس سال 9 دی (مطابق 30 دسمبر) کے موقع پر ملک بھر میں ہونے والی عظیم ریلیوں میں ایران کے مؤمن ، غیور اور بصیر عوام کے عظیم الشان حضور کو فیصلہ کن ، اللہ تعالیٰ کی قدرت کا مظہر اور انقلاب اسلامی کی تاریخ میں یادگار حرکت قرار دیتے ہوئے فرمایا: دین مخالف اور تسلط پسند گروہ جو آج کے غبار آلودہ شرائط میں انقلاب اور اسلامی نظام کے خلاف نعرے لگا رہے ہیں یہ وہی لوگ ہیں جنہوں نے کئی سال تک امام (رہ) اور انقلاب اسلامی کا مقابلہ کیا اور ایرانی عوام نے بھی اسی حقیقت کو درک کرتے ہوئے ایک بار پھر ثابت کر دیا کہ وہ انقلاب اور اسلامی نظام کی حفاظت و حمایت میں آج بھی میدان میں موجود ہیں۔

رہبر معظم انقلاب اسلامی نے 19 دی سن 1356 ہجری شمسی کے عظیم واقعہ کے مختلف پہلوؤں کی طرف اشارہ کرتے ہوئے فرمایا: قم کے عوام نے 32 سال قبل بصیرت، موقع کی شناخت، دشمن کی شناخت اور مجاہدیت جیسی خصوصیات کے ساتھ جو تحریک شروع کی اس نے ایرانی عوام کے اندر عظیم جوش و ولولہ پیدا کیا اور وہ تحریک آج بھی مؤثر اور سبق آموز ہے۔

رہبر معظم نے عوامی ارادے و مجاہدیت کو بعض تاریخی ایام منجملہ 19 دی 56 کے قیام کی پہچان اور معیار قرار دیتے ہوئے فرمایا: اس سال 9 دی (مطابق 30 دسمبر) کا دن بھی انہیں ایام کا حصہ بن گیا اور عوام کی عظیم اور یادگار حرکت کی وجہ سے تاریخ میں ثبت ہو گیا ہے۔

رہبر معظم نے موجودہ غبار آلود شرائط کی طرف اشارہ کرتے ہوئے فرمایا: ایسے شرائط میں عوام کی عظیم حرکت کئی گنا اہمیت کی حامل ہے اور اس میں روح ولایت اور روح حضرت امام حسین بن علی (ع) جلوہ گر تھی اور جیسا کہ حضرت امام (رہ) ہمیشہ فرمایا کرتے تھے کہ یہ سب دست قدرت کا مظہر تھا ۔

رہبر معظم نے فرمایا: فتنہ انگیزی کے شرائط میں کام دشوار اور تشخیص سخت ہوجاتی ہے رہبر معظم نے جنگ صفین میں حضرت علی (ع) کے مد مقابل محاذ کی فتنہ انگیزیوں کی تشریح کرتے ہوئے فرمایا: ان غبار آلود اور سخت شرائط میں حضرت عمار یاسر جو حضرت علی (ع) کے خاص اور مخلص یار و یاور تھے وہ متزلزل افراد کو یاد دلاتے تھے کہ پیغمبر اسلام (ص) کا مقابلہ کرنے والوں اور حضرت علی (ع) کا مقابلہ کرنے والوں میں صرف یہ فرق ہے کہ حضرت علی (ع) کا مقابلہ کرنے والے اسلام ، قرآن اور پیغمبر اکرم (ص) کی طرفداری کا فقط دعویٰ کرتے ہیں۔

رہبر معظم انقلاب اسلامی نے فرمایا: انقلاب اسلامی کی کامیابی کے آغاز اور امام خمینی (رہ) کی پوری زندگی میں امریکہ ، برطانیہ اور دوسری سامراجی طاقتیں ، تسلط پسند نظام سے وابستہ رجعت پسند افراد اور اندرونی منحرفین نے ہمیشہ ایک پرچم کے سائے میں جمع ہو کر امام (رہ) اور انقلاب اسلامی کا مقابلہ کیا اور آج بھی وہی صورتحال اور وہی شرائط ہیں۔

رہبر معظم انقلاب اسلامی نے فرمایا: صدارتی انتخابات کے قبل سے لیکر اب تک امریکی ، برطانوی اور صہیونی ذرائع ابلاغ کہاں کھڑے ہیں ؟ اسلام و امام (رہ) اور انقلاب کے مخالف گروہ اور تودہ پارٹی، سلطنت طلب کہاں ہیں ؟ کیا وہ اسلامی نظام کا مقابلہ کرنے والے پرچم کے سائے میں نہیں ہیں؟ لہذا صف آرائی میں کوئی تبدیلی رونما نہیں ہوئی اور اس کی یہ ایک واضح اور اہم علامت ہے۔

رہبر معظم انقلاب اسلامی نے 9 دی (مطابق 30 دسمبر) کے دن ملک بھر میں عوام کے عظیم اجتماعات کو ان کی ہوشیاری اور آگاہی اور اس معیار کے درک کا نتیجہ قرار دیتے ہوئے فرمایا: اگر اس قوم کی ہوشیاری پر سیکڑوں بار خدا کی بارگاہ میں سجدہ شکر بجالائیں پھر بھی کم ہے۔

رہبر معظم نے عوام کی موجودگی اور بیداری کو انقلاب اسلامی، ملک کی حفاظت اور ایرانی عوام پر حملہ کے سلسلے میں سامراجی طاقتوں کے رہنماؤں میں خوف و ہراس کا اصلی سبب قرار دیتے ہوئے فرمایا: بعض ذرائع ابلاغ کے پروپیگنڈے سے قطع نظر ، ایرانی سرزمین کے دشمنوں کی اصلی مشکل ملک کے جوانوں کی دینی غیرت اور قوم کی بصیرت ہے۔

رہبر معظم نے فرمایا: اس ولولہ انگیز دینی غیرت کے باوجود جوانوں نے بعض مسائل کے بارے میں صبر اختیار کر رکھا ہے اور ایسا ہی ہونا چاہیے لیکن جب بھی میدان میں ان کی ضرورت ہوگی وہ میدان میں حاضر ہونگے۔

رہبر معظم نے عالمی اور علاقائی مسائل کے محاسبات میں سامراجی طاقتوں کی ناکامی اور ملک کے حالیہ واقعات کے صحیح تجزیہ و تحلیل پر توجہ کو ضروری قرار دیتے ہوئے فرمایا: ایرانی عوام کی بیداری نے سامراجی طاقتوں کے محاسبات کو نقش بر آب کر دیا اور دشمن پروپیگنڈوں اور سازشوں کے ذریعہ اس کوشش میں مصروف ہیں تاکہ اس قوم کی بصیرت پر مبنی آواز امت اسلامی کے کانوں تک نہ پہنچ پائے اور دیگر قوموں کی مزید بیداری کا موجب نہ بنے۔

رہبر معظم انقلاب اسلامی نے عاشورا اور حضرت امام حسین علیہ السلام کے بارے میں ایک گروہ کی نازیبا حرکات کے خلاف عزیز جوانوں اور رضاکار دستوں کے غم و غصہ اور غیظ و غضب کو قدرتی امر قرار دیتے ہوئے فرمایا: اس بے حرمتی و بے ادبی سے سب کے دلوں میں عظیم درد پیدا ہوا ہے لیکن ہمیں ہوشیار رہنا چاہیے اور غیر قانونی حرکتوں کے ذریعہ دشمن کی فتنہ انگیزی کو مدد فراہم نہیں کرنی چاہیے۔

رہبر معظم نے دشمنوں کے خطرناک اور پیچیدہ فتنوں اور سازشوں کی طرف اشارہ کرتے ہوئے فرمایا: ان حساس اور غبار آلودہ شرائط میں بڑی احتیاط، تدبیر البتہ ہر وقت سختی کے ساتھ عمل کرنا چاہیے تاکہ دشمن فتنہ برپا کرنے میں ناکام ہو جائیں۔

رہبر معظم انقلاب اسلامی نے حالیہ واقعات کے سلسلے میں قانون نافذ کرنے والے اداروں کو قانون پر سختی کے ساتھ عمل کرنے ہدایت کرتے ہوئے فرمایا: قانون نافذ کرنے والے اداروں کے علاوہ دوسرے افراد کو اس معاملے میں مداخلت نہیں کرنی چاہیے۔

رہبر معظم نے عدالت و اعتدال کے بارے میں قرآن کریم کی دعوت کی طرف اشارہ کرتے ہوئے فرمایا: ایک گروہ دشمنی، عناد اور خباثت پر کمر بستہ ہے اور دوسرا گروہ ان کی حمایت کر رہا ہے لیکن اگر ان واقعات میں دقت کے بغیر عمل کیا جائے تو ممکن ہے بعض بے گناہ افراد لپیٹ میں آجائیں جو ان خباثتوں سے بیزار و متنفر ہیں لہذا سب کو چاہیے کہ غیر قانونی حرکات سے پرہیز کریں اور تمام چیزوں پر قانون کے مطابق عمل کریں۔

رہبر معظم نے 9 دی (مطابق 30 دسمبر) کے دن عوام کی عظیم حرکت کو سب کے لئے اتمام حجت قرار دیتے ہوئے فرمایا: تینوں قوا کے حکام نے دیکھ لیا ہے کہ قوم کیا چاہتی ہے لہذا انہیں مفسدوں اور بلوائیوں کے بارے میں اپنی ذمہ داریوں پر اچھی طرح عمل کرنا چاہیے۔

رہبر معظم نے ملکی حکام، اداروں اور اہلکاروں کو ملک کی پیشرفت و ترقی کی یاد دلاتے ہوئے فرمایا: دشمن، حالیہ مہینوں کے واقعات سے ایران کی علمی و اقتصادی پیشرفت اور عالمی مسائل میں اسلامی جمہوریہ ایران کی فعال موجودگی میں خلل ڈالنے کی کوشش میں ہے اور حکام کو اقتصادی، سماجی، علمی، ثقافتی اور سیاسی میدانوں میں اپنے وظائف پر عمل کرتے ہوئے دشمن کے شوم منصوبوں کو ناکام بنانا چاہیے۔

رہبر معظم نے عوام کی میدان میں بھرپور موجودگی کو اسلامی نظام کی پشتپناہی اور سب سے بڑی دولت قرار دیا اور غیر ملکی ذرائع ابلاغ کی طرف سے 9 دی کی عظیم عوامی ریلیوں کو حکومتی ریلیاں قرار دینے کے سازش کی طرف اشارہ کرتے ہوئے فرمایا: وہ اس قسم کے پروپیگنڈوں کے ذریعہ ناخواستہ طور پر اسلامی جمہوریہ ایران کی عوامی قدرت کا اعتراف کر رہے ہیں کیونکہ دنیا میں کوئی بھی ایسی حکومت نہیں جو 2 دن میں عوام کی اتنی بڑی تعداد کو میدان حاضر کرسکے اور دسیوں ملین لوگوں کو سڑکوں پر لے آئے۔

رہبر معظم نے اپنے خطاب کے اختتام پر عوام کی بصیرت و آمادگی کی ایک بار پھر تعریف کرتے ہوئے فرمایا: حضرت امام (رہ) کے گرم نفس اور گرانقدر شہیدوں کی فداکاری کے سائے میں اس عظیم ملک میں عوام اور حکومت ایک ہی حقیقت کا مظہر ہیں تمام حکام اور ہم سب، قوم کے اس عظیم سمندر کا ایک چھوٹا اور معمولی قطرہ ہیں